

பிரஸார் பாரதி

இந்திய வானொலி, சென்னை-4

05 12 2024 **THURSDAY** 12 40 **PM**

வணக்கம், ஆகாஷ்வாணி - செய்திகள்

தலைப்புச் செய்திகள்

1. நாடாளுமன்ற அவை நடவடிக்கைகளுக்கு உறுப்பினர்கள் இடையூறு விளைவிப்பதை ஏற்றுக் கொள்ள முடியாது என்று மாநிலங்களவைத் தலைவர் திரு. ஜெகதீப் தங்கர் தெரிவித்துள்ளார்.
2. பூட்டான் மன்னர் திரு. **Jigme Khesar Namgyel Wangchuck** இரண்டு நாள் அரசுமுறைப் பயணமாக இன்று புதுதில்லி வந்தடைந்தார்.
3. ஜார்க்கண்ட் மாநிலத்தில் முதலமைச்சர் திரு. ஹேமந்த் சோரன் தலைமையிலான அமைச்சரவை இன்று விரிவாக்கம் செய்யப்படுகிறது.
4. எல்லை தாண்டி மீன்பிடித்ததாக கூறி, ராமேஸ்வரத்தைச் சேர்ந்த 14 மீனவர்கள் இலங்கை கடற்படையினரால் கைது செய்யப்பட்டனர்.
5. குவஹாத்தி மாஸ்டர்ஸ் பேட்மிண்டன் போட்டியில் இந்தியாவின் தருண் மனேபாலி, தன்வி சர்மா ஆகியோர் காலிறுதிக்கு முன்னேறியுள்ளனர்.

>>>>><<<<<<

மாநிலங்களவை இன்று காலை கூடியதும், எதிர்க்கட்சி உறுப்பினர்கள் பல்வேறு பிரச்சினைகள் குறித்து விவாதிக்க வேண்டும் என்று கோரி, அமளியில் ஈடுபட்டனர்.

நாட்டின் நலனுக்கு எதிராக வெளிநாடுகளிலிருந்து பரப்பப்படும் தவறான செய்திகள் தொடர்பாக பிஜேபி உறுப்பினர் திரு. சுதான்சு திரிவேதி பேச முற்பட்டபோது, எதிர்க்கட்சி உறுப்பினர்கள் அமளியில் ஈடுபட்டனர்.

இதனையடுத்து, மாநிலங்களவை நண்பகல் 12 மணி ஒத்தி வைக்கப்பட்டது.

இதனிடையே, உலகின் மிகப் பெரிய ஜனநாயக நாடான இந்தியாவில் நாடாளுமன்ற அவை நடவடிக்கைகளுக்கு இடையூறு விளைவிப்பதை ஏற்றுக்கொள்ள முடியாது என்று மாநிலங்களவைத் தலைவர் திரு. ஜெகதீப் தங்கர் தெரிவித்துள்ளார்.

இதே கோரிக்கையை வலியுறுத்தி எதிர்க்கட்சிகள் அமளியில் ஈடுபட்டதால், மக்களவையும் இன்று பிற்பகல் 2 மணிவரை ஒத்தி வைக்கப்பட்டுள்ளது.

>>>>><<<<<<

ஒடிசா மாநிலம், புவனேஷ்வரில் உள்ள வேளாண் மற்றும் தொழில்நுட்ப பல்கலைக் கழகத்தின் 40வது பட்டமளிப்பு விழாவில் குடியரசுத் தலைவர் திருமதி. திரௌபதி முர்மு இன்று பங்கேற்று, மாணவ மாணவிகளுக்கு பட்டங்களை வழங்குகிறார்.

ஐந்து நாள் பயணமாக அங்கு சென்றுள்ள அவர், புவனேஷ்வரில் புதிதாக கட்டப்பட்டுள்ள நீதிமன்ற கட்டிடங்களை திறந்து வைக்கிறார்.

அவரது சொந்த மாவட்டமான **Mayurbhanj**-க்கு நாளை செல்லும் அவர், அங்கு வசிக்கும் மக்களுடன் கலந்துரையாடுகிறார்.

பின்னர், ராய்ரப்பூரில் உள்ள மகிலா மகாவித்யாலயாவின் ஆசிரியர்கள் மற்றும் மாணவர்களுடன் குடியரசுத்தலைவர் கலந்துரையாடுகிறார்.

>>>>><<<<<<

நாகாலாந்தில் நடைபெறும் **Hornbill** திருவிழாவை ஓட்டி பிரதமர் திரு. நரேந்திர மோடி, அம்மாநில மக்களுக்கு வாழ்த்து தெரிவித்துள்ளார்.

பிரதமர் விடுத்துள்ள வாழ்த்துச் செய்தியில், 25 ஆண்டுகளாக கொண்டாடப்பட்டு வரும் இத்திருவிழா அம்மாநில பழங்குடியின மக்களின் கலாச்சாரம் மற்றும் பாரம்பரியத்தை எடுத்துரைக்கும் வகையில் உள்ளதாக குறிப்பிட்டுள்ளார்.

கழிவு மேலாண்மை மற்றும் நீடித்த வளர்ச்சி ஆகியவற்றை மையப்படுத்தி, இந்த ஆண்டு இத்திருவிழா கொண்டாடப்படுகிறது.

>>>>>><<<<<<

பூட்டான் மன்னர் திரு. **Jigme Khesar Namgyel Wangchuck** மற்றும் ராணி **Jetsun Pema Wangchuck** அரசமுறைப் பயணமாக இன்று புதுதில்லி வந்துள்ளனர்.

புதுதில்லி விமான நிலையத்தில் மத்திய அமைச்சர் திரு. ஜெய்சங்கர் பூட்டான் மன்னரை வரவேற்றார்.

இந்த இரண்டு நாள் பயணத்தின்போது, பிரதமர் திரு.நரேந்திர மோடி, வெளியுறவுத்துறை அமைச்சர் டாக்டர் ஜெய்சங்கர் மற்றும் உயரதிகாரிகளையும் திரு. **Jigme Khesar** சந்தித்து பேச்சு நடத்துகிறார்.

இவ்விரு நாடுகளுக்கும் இடையே பல்வேறு துறைகளில் இணைந்து செயல்படுவது குறித்து விரிவாக விவாதிக்கப்படும் என்று எதிர்பார்க்கப்படுவதாக எமது செய்தியாளர் தெரிவிக்கிறார்.

>>>>>><<<<<<

ஜார்க்கண்ட் மாநிலத்தில் முதலமைச்சர் திரு. ஹேமந்த் சோரன் தலைமையிலான அமைச்சரவை இன்று விரிவாக்கம் செய்யப்படுகிறது.

ஆளுநர் மாளிகையில் நடைபெறும் பதவியேற்பு நிகழ்ச்சியில், புதிய அமைச்சர்களுக்கு அம்மாநில ஆளுநர் திரு. சந்தோஷ்குமார் கங்குவார் பதவிப்பிரமாணம் செய்து வைக்கிறார்.

அம்மாநில சட்டப்பேரவையின் இடைக்கால தலைவராக திரு. ஸ்ஃபன் மராண்டி தேர்ந்தெடுக்கப்பட்டுள்ளார்.

இந்த புதிய அமைச்சரவையில் மொத்தம் 11 அமைச்சர்கள் இடம்பெற்றுள்ளனர்.

இதில் ஜார்க்கண்ட்முக்கி மோர்ச்சா கட்சியின் சார்பில் 6 பேரும், காங்கிரஸ் சார்பில் 4 பேரும், ராஷ்ட்ரிய ஜனதா தள் கட்சி சார்பில் ஒருவரும் அமைச்சர்களாக பொறுப்பேற்கின்றனர்.

>>>>><<<<<

அஸ்ஸாம் மாநிலத்தில் உணவகங்கள், விடுதிகள், பொதுநிகழ்ச்சிகளில் மாட்டிறைச்சி விற்பனை செய்வதற்கும், பயன்படுத்துவதற்கும் முழு தடை விதிக்கப்படுவதாக அம்மாநில அரசு அறிவித்துள்ளது.

இதுதொடர்பான அறிவிக்கையை அம்மாநில முதலமைச்சர் திரு. ஹிமந்த விஸ்வா சர்மா நேற்று வெளியிட்டார்.

>>>>><<<<<

உத்தரபிரதேச மாநிலம், பிரயாக்ராஜில் நடைபெறவுள்ள மகா கும்பமேளா நடைபெறும் பகுதிகளை பிரஸார் பாரதியின் தலைமைச் செயல் அதிகாரி திரு. கவுரவ் திவேதி இன்று ஆய்வு செய்கிறார்.

முன்னதாக, கும்பமேளா நிகழ்ச்சியை உலக அளவில் ஒலிபரப்பு செய்வது குறித்து ஆகாஷ்வாணி தலைமை இயக்குநர் டாக்டர். பிரக்யபாலிவால், தூர்தர்ஷன் தொலைக்காட்சி தலைமை இயக்குநர் திரு. காஞ்சன் பிரசாத் மற்றும் தூர்தர்ஷன் செய்திப் பிரிவு தலைமை இயக்குநர் பிரியா குமார் ஆகியோருடன் அவர் ஆலோசனை நடத்தினார்.

இந்த ஆலோசனையில் மகா கும்பமேளாவை ஒட்டி பல்வேறு நிகழ்ச்சிகளை நடத்துவது குறித்தும் விவாதிக்கப்பட்டதாக எமது செய்தியாளர் தெரிவிக்கிறார்.

>>>>><<<<<

பி எஸ் எல் வி-சி-59 ராக்கெட் மூலம், **PROBA-3** செயற்கைக்கோள் இன்று மாலை விண்ணில் செலுத்தப்படுகிறது.

பூநீஹரிகோட்டாவிலிருந்து மாலை மணி 4.12-க்கு இந்த செயற்கைக்கோள் விண்ணில் செலுத்தப்படும் என்று இஸ்ரோ கூறியுள்ளது.

நேற்று செலுத்தப்படுவதாக இருந்த இந்த செயற்கைக்கோள் தொழில்நுட்ப கோளாறு காரணமாக இன்று செலுத்தப்படுவதாக அறிவிக்கப்பட்டுள்ளது.

>>>>><<<<<<

எல்லை தாண்டி மீன்பிடித்ததாக கூறி, ராமேஸ்வரத்தைச் சேர்ந்த 14 மீனவர்கள் இலங்கை கடற்படையினரால் இன்று காலை கைது செய்யப்பட்டனர்.

அவர்களது இரண்டு படகுகளும் பறிமுதல் செய்யப்பட்டதாக எமது செய்தியாளர் தெரிவிக்கிறார்.

(வாய்ஸ் பைட் - கார்த்திகேயன் 25 செகண்ட்ஸ்)

>>>>><<<<<<

தமிழ்நாடு காலநிலை மாற்ற இரண்டாவது நிர்வாக குழுக் கூட்டம் முதலமைச்சர் திரு. மு.க.ஸ்டாலின் தலைமையில் இன்று நடைபெற்றது.

சென்னை தலைமைச்செயலகத்தில் நடைபெற்ற நிகழ்ச்சியில் உரையாற்றிய அவர், காலநிலை மாற்றம், மனிதகுலம் எதிர்கொள்ளும் மிகப் பெரிய சவாலாக உள்ளதாக தெரிவித்தார்.

(சவுண்ட் பைட் - ஸ்டாலின் 45 செகண்ட்ஸ்)

>>>>><<<<<<

தமிழக முன்னாள் முதலமைச்சர் ஜெயலலிதாவின் எட்டாம் ஆண்டு நினைவு தினம் இன்று அனுசரிக்கப்படுகிறது.

சென்னை மெரினா கடற்கரையில் உள்ள ஜெயாலலிதாவின் நினைவிடத்தில் அஇஅதிமுக பொதுச்செயலாளர் திரு எடப்பாடி பழனிசாமி மற்றும் கட்சியின் நிர்வாகிகள் மலர் வளையம் வைத்து அஞ்சலி செலுத்தினர்.

மாநிலம் முழுவதும் அக்கட்சியின் நிர்வாகிகளும், தொண்டர்களும் அன்னாரது திருவுருவப் படத்திற்கு அஞ்சலி செலுத்தினர்.

>>>>><<<<<<

இலங்கையில், 2025ஆம் ஆண்டின் முதல் நான்கு மாதங்களுக்கான பொதுச்செலவீனங்களுக்கு அனுமதி கோரி அந்நாட்டு நாடாளுமன்றத்தில் நிதி ஒதுக்கீடு தீர்மானம் இன்று தாக்கல் செய்யப்படுகிறது.

அடுத்த ஆண்டிற்கான பட்ஜெட் தயார் செய்வதற்கு போதிய காலஅவகாசம் இல்லாத காரணத்தால், இந்த தற்காலிக ஏற்பாட்டிற்கு அந்நாட்டு அமைச்சரவை, கடந்த வாரம் ஒப்புதல் அளித்திருந்தது குறிப்பிடத்தக்கது.

>>>>><<<<<<

சுவஹாத்தி மாஸ்டர்ஸ் பேட்மிண்டன் போட்டியில் இந்தியாவின் தருண் மனேபாலி, தன்வி சர்மா ஆகியோர் காலிறுதிக்கு முன்னேறியுள்ளனர்.

ஆடவர் ஒற்றையர் பிரிவு காலிறுதிக்கு முந்தைய சுற்று ஆட்டத்தில் தருண் மனேபாலி, 24-22, 15-21, 21-13 என்ற செட்கணக்கில் பிரியன்ஸு ரஜாவத்தை வென்றார்.

மகளிர் ஒற்றையர் பிரிவு காலிறுதிக்கு முந்தைய சுற்று ஆட்டத்தில் தன்வி சர்மா, 21-19, 21-8 என்ற செட்கணக்கில் தைவானின் **Yi En Hsieh** –ஐ வென்றார்.

கலப்பு இரட்டையர் பிரிவில் சாத்விக் ரெட்டி, - வைஷ்ணவி கட்கேகர் இணையும் காலிறுதிக்கு முன்னேறியுள்ளது.

>>>>><<<<<<

ஆஸ்திரேலியாவுக்கு எதிரான முதலாவது ஒருநாள் மகளிர் கிரிக்கெட் போட்டியில் வெற்றி பெற 101 ரன் என்ற இலக்கை இந்தியா நிர்ணயித்துள்ளது.

ப்ரிஸ்பேனில் நடைபெற்று வரும் இப்போட்டியில் டாஸ் வென்று முதலில் பேட் செய்த இந்தியா 34 புள்ளி இரண்டு ஓவரில் 100 ரன்னுக்கு ஆட்டமிழந்தது.

>>>>><<<<<<

சையது முஸ்தாக் அலி கோப்பைக்கான டிவெண்டி டிவெண்டி கிரிக்கெட் போட்டியில் தமிழக அணி இன்று உத்தராகண்ட் அணியை எதிர்கொள்கிறது.

இந்தூரில் இப்போட்டி மாலை மணி 4-30-க்கு தொடங்குகிறது.

>>>>><<<<<<

ஆசிய கோப்பை ஜூனியர் ஹாக்கி போட்டியில், கோப்பையை வென்ற இந்திய அணிக்கு பிரதமர் திரு. நரேந்திர மோடி வாழ்த்து தெரிவித்துள்ளார்.

>>>>><<<<<<

ஐ எஸ் எல் கால்பந்து போட்டியில் ஓடிஸா இன்று மும்பை அணியை எதிர்கொள்கிறது.

>>>>><<<<<<

ப்ரோ கபடி லீக் போட்டியில் இன்று நடைபெறும் ஆட்டங்களில் தில்லி - உத்திரபிரதேசத்தையும், ஜெய்ப்பூர் - மும்பை அணியையும் எதிர்கொள்கின்றன.

>>>>><<<<<<